

عہد صحابہ میں ذخیرہ حدیث اور روایات شمائل کے مابین باہمی ربط

خلیل اللہ*

عبد احمد خان**

آنحضرت ﷺ سے تشریحی احکام کی بابت کسی بھی قسم کی معلومات نقل کرنے رواۃ صحابہ کی تعداد امام حاکم کے نزدیک چار ہزار ہے، جبکہ آنحضرت ﷺ کے شمائل و حلیہ مبارکہ کو بیان کرنے والے صحابہ کی تعداد قاضی عیاض کے مطابق صرف پندرہ ہے۔ شمائل کے گئے چنے راوی اور احکام شرعیہ کے کثیر رواۃ کی تعداد میں نمایاں فرق قابل تعجب ہے۔ وہ کیا وجوہات تھیں جن کی بناء پر سوالا کھ پر مشتمل جماعت صحابہ کا روایات شمائل میں اشتغال نہیں ہوا؟ اس گتھی کو سلجھانے کے لئے اس مقالہ میں عہد نبوی ﷺ اور شیخین کریمین بالخصوص عہد فاروقی کے اقدامات، تدابیر اور ان کے نتائج کا معاشرتی و فقہی نقطہ نظر سے مطالعہ کیا گیا اور ایسے کئی دینی و فقہی مصالح کی نشاندہی کی گئی ہے جن کے باعث روایات شمائل محدود دائرہ میں محصور رہے اور ان کی اشاعت و تدوین اوائل اسلام میں مربوط انداز میں بڑے پیمانے پر عمل میں نہیں آئیں۔

عہد رسالت ﷺ میں کتابت حدیث:

سیرت و شمائل رسول اللہ کا ایک مستند ماخذ احادیث نبوی ہیں، عہد نبوی کے آخری سالوں میں صحابہ کرام کے کتابت حدیث اور آنحضرت کی جانب سے اس کی حوصلہ افزائی کا ثبوت عبد اللہ بن عمرو بن العاص کی زبانی ملتا ہے:

كنت اكتب كل شئى اسمعه من رسول الله ﷺ اريد حفظه، فنهنتى قریش وقالوا: اتكتب كل شئى تسمعه، ورسول الله ﷺ بشر يتكلم فى الغضب والرضا، فامسكت عن الكتاب، فذكرت ذلك الى رسول الله ﷺ فقال: "اكتب، والذى نفسى بيده ما يخرج منه الا حق" (۱)

میں رسول اللہ ﷺ سے جو کچھ سنتا تھا، حفظ کرنے کے لیے اس کو لکھ لیتا تھا، پھر قریش نے مجھے منع کیا اور کہنے لگے کہ تم جو بات سنتے لکھ لیتے ہو، حالانکہ رسول اللہ ﷺ بشر ہیں، غصہ میں بھی کلام کرتے ہیں اور خوشی میں بھی، یہ سن کر میں نے لکھنا چھوڑ دیا اور آنحضرت ﷺ سے اس کا ذکر کیا، تو آپ نے اپنی انگشت سے اپنے دہن کی طرف اشارہ کیا اور فرمانے لگے "تم لکھو، قسم ہے اس ذات کی جس کے قبضہ قدرت میں میری جان ہے اس سے بجز حق کے کچھ نہیں نکلتا۔"

عبد اللہ بن عمرو بن العاص نے اس مکتوبہ کا نام "صادقہ" رکھا تھا، آنحضرت ﷺ کی اجازت سے لکھے گئے اس مکتوبہ کو دیکھنے کے لئے لوگ ان کے پاس آتے تھے، (۲) امام حاکم مستدرک میں اس حدیث کی روایت کے بعد لکھتے ہیں کہ اس حدیث کی سند صحیح ہے اور یہ آنحضرت ﷺ کی احادیث لکھے جانے کے بارے میں اصل دلیل ہے۔ (۳)

حضرت انس جو آنحضرت ﷺ کے خادم خاص تھے اور دس سال کی عمر میں ان کی والدہ ام سلیم نے

* ریسرچ سکالر شعبہ معارف اسلامی، کراچی یونیورسٹی، پاکستان۔

** شعبہ اصول الدین، کراچی یونیورسٹی، کراچی، پاکستان۔

آنحضرت ﷺ کی خدمت مبارک میں یہ کہتے ہوئے پیش کیا تھا: ”یہ میرا لڑکا ہے اور لکھنا پڑھنا جانتا ہے“ (۴) ان کے مکتبہ احادیث کے بارے ان کے شاگرد کی گواہی ہے:

كنا اذا اكثرنا على انس بن مالك فاخرج الينا محملا عنده ،فقال :هذه سمعتها من النبي ﷺ
فكتبتها وعرضتها عليه (۵)

ہم جب حضرت انسؓ سے زیادہ پوچھ گچھ کرتے تو وہ اپنے پاس سے کاغذات کا تھیلا نکالتے اور فرماتے: یہ وہ حدیثیں ہیں جو آنحضرت ﷺ سے میں نے سنیں اور ان کو لکھا اور لکھ کر ان کو دکھا چکا ہوں۔

اور یہی کتابت حدیث کا ذوق دوسرے حضرات صحابہ کا تھا کہ ابو بکر صدیق، علی بن ابی طالب، عبداللہ بن عباس، عبداللہ بن مسعود، سعد بن عبادہ انصاری، سمرہ بن جندب، جابر بن عبداللہ، حضرت عائشہؓ وغیرہ جیسے نامور صحابہ نے احادیث نبوی پر مشتمل صحائف مرتب کر رکھے تھے (۶) جیسے حضرت علی (م ۴۰ھ) سے سوال کیا گیا کہ آپ کے پاس نبی اکرم ﷺ کا کوئی خاص نوشتہ موجود ہے تو فرمایا: نہیں یہ قرآن مجید ہے اور ایک نوشتہ ہے جس میں صدقات، دیت و قصاص اور امان کے احکام مذکور ہیں (۷)۔ ڈاکٹر حمید اللہ کے مطابق صحابہ نے ۱۵ یا ۱۴ مجموعہ احادیث نبی اکرمؐ کی اجازت سے لکھ لیے تھے۔ (۸) برصغیر کے معروف محقق ڈاکٹر محمد مصطفیٰ الاعظمی نے اپنے پی ایچ ڈی کے مقالہ ”دراسات فی الحدیث النبوی وتاریخ تدوینہ“ میں ذخیرہ حدیث کے جمع و تدوین کی تاریخ کا تجزیہ کیا ہے، اس مقالہ میں باون صحابہ اور ڈھائی سو سے زائد تابعین کے صحائف کا ذکر کیا ہے جو آنحضرت ﷺ کی حیات مبارکہ میں ہی غیر رسمی طور پر حدیث کی کتابت اور حفاظت کے لئے کی جانے والی تحریک کے تقدم کا پتہ دیتی ہے۔ ان نوشتوں کی جملہ احادیث تیسری صدی ہجری میں مدون ہونے والی مصنفات حدیث میں جمع ہو گئی ہیں اور موجودہ مجموعات حدیث صحیح بخاری، صحیح مسلم، مسند احمد وغیرہ کی احادیث سے لفظ بہ لفظ مطابقت رکھتی ہیں، اسی حقیقت کو مولانا ابوالحسن ندوی لکھتے ہیں:

واذا اجتمعت هذه الصحف والمجاميع وما احتوت عليه من الاحاديث كونت العدد الاكبر من الاحاديث التي جمعت في الجوامع والمسانيد والسنن في القرن الثالث وهكذا يتحقق ان المجموع الكبير الاكبر من الاحاديث سبق تدوينه وتسجيله من غير نظام وترتيب في عهد الرسول ﷺ وفي عصر الصحابة (۹)

اگر ان تمام احادیث کو یکجا کیا جائے جو صحابہ اور تابعین کے صحائف میں موجود تھیں اور ان کا موازنہ بعد کی مولفات حدیث سے کیا جائے تو معلوم ہوگا کہ ان کتب حدیث کی اکثر احادیث بغیر ترتیب کے صحابہ کرام کے قلم سے لکھی جا چکی تھیں۔

عہد رسالت ﷺ و شیخین کریمین میں تقلیل حدیث اور اس کے مصالح:

عہد نبوی ﷺ اور شیخین کریمین میں ایسے اقدامات کئے گئے جن کے باعث قرآن کریم تمام ایمان والوں کی توجہات کا محور رہا، قرآنی متن کی کتابت کا باقاعدہ انتظام متعارف کیا گیا تاکہ اس کے الفاظ بعینہ محفوظ رہیں، اس کی تلاوت و حفظ اور نشر و اشاعت کا غایت درجہ اہتمام کیا گیا۔ اس کے مقابل کئی مصالح کے باعث ریاستی سطح یا عوامی پیمانے پر جمع حدیث اور اس کے درس و تکرار سے توقف کیا گیا، آنحضرتؐ نے اپنے زمانے میں متواتر تدابیر (جیسے مانعت عمومی تحریر

حدیث (۱۰)، حکم کو حدیث (۱۱)، تحریق مجموعے حدیث (۱۲)، حکم اخلاص کتاب اللہ عن غیرہ (۱۱۳) کے ذریعے صحابہ کو عمومی طور پر احادیث کے جمع، کتابت اور سنکرار میں مشغول ہونے سے روکا، آپ کے بعد حضرت ابو بکر بھی اس کی نگرانی و تنبیہ کرتے رہے (۱۱۴) اور حضرت عمر کو یہ بات ناپسند تھی کہ صحابہ کثرت سے حدیثیں بیان کریں، انہوں نے تقلیل روایت میں اتنی سخت گیری سے کام لیا کہ بعض کو ایک زمانہ سے ان کے طرز عمل سے یہ غلط فہمی ہے کہ حضرت عمر سرے سے اشاعت و حجیت حدیث کے منکر تھے اور انہوں نے فن حدیث کی بیخ کنی کی تھی۔ (۱۵) شاہ ولی اللہ نے ازالۃ الخفاء کے ”رسالہ در مذہب فاروق اعظم“ میں تصریح کی ہے عہد عثمانی سے ما قبل ائثار روایت اور عمومی اشاعت حدیث کا رواج نہیں تھا، جن صحابہ سے روایت کی کثرت ہے ان میں سے اکثر نے عہد عثمانی سے سرد روایات کی ابتداء کی ہے اور ان صحابہ کی بیشتر روایات مرسل ہیں کہ براہ راست رسالت مآب سے نقل کے بجائے صحابی دیگر اصحاب کے فتاویٰ اور اخبار سے استفادہ کر رہے تھے۔

نیز حضرات صحابہ نے مزاج نبوت کے شناسا ہونے کی بناء پر آپ کے ان ہی اقوال و افعال پر اپنی توجہ و صلاحیت کو مرکوز کیا جن سے احکام قرآنی کی وضاحت اور عملی مطالبات کی ترجمانی ہوتی تھی اور وہ کلام ربانی کا عرفان پانے کے لئے ناگزیر تھیں۔ افراد صحابہ اور رواۃ صحابہ کے اعداد و شمار کے تقابل سے نمایاں ہوتا ہے کہ انہوں نے ائثار روایت سے گمبز کیا، چنانچہ جن لوگوں کو صحبت نبوی ﷺ کے مشاہدہ اور تجربہ کا موقع ملا اور انہوں نے آنحضرت ﷺ کی گفتار و رفتار کے متعلق ابتدائی و سادہ علم دوسروں تک پہنچایا یعنی جماعت صحابہ کی تعداد حافظ ابو زرعہ الرازی (حدیث اور رجال کے مشہور ائمہ میں ہیں) کی رائے میں ایک لاکھ سے زائد ہے: ”آنحضرت ﷺ کے وفات کے وقت تک جن لوگوں نے آپ کو دیکھا تھا اور آپ ﷺ سے آپ کی باتیں سنی تھیں ان کی تعداد ایک لاکھ انسانوں سے زیادہ ہے جن میں مرد و عورتیں دونوں شامل ہیں“ (۱۶) اور اس ایک لاکھ افراد میں رواۃ صحابہ کی تعداد امام حاکم کی رائے میں چار ہزار ہے: (۱۷) جبکہ ابن عبد البر کے مطابق جن صحابہ سے روایات نقل کی جاتی ہیں ان کی تعداد تیرہ ہزار ہے۔ (۱۸)

مذکورہ بالا تمہید کے پیش نظر ان وجوہات کو تلاش کیا جائے جن کے باعث ابتدائی ادوار میں تقلیل روایت داخلی ضرورت رہی تو ممکنہ تین مصالِح بیان کئے جاسکتے ہیں (۱۹)۔ روایات شمائل ذخیرہ حدیث کا ایک مستم بالشان حصہ ہے اور ان دونوں کا آپس میں براہ راست تعامل ہے، چنانچہ قلت روایت کے اسباب و تشریحی ضرورت نہ ہونے کے باعث روایات شمائل محدود ہوتے چلے گئے، رواۃ صحابہ کی تعداد ہزاروں اور سینکڑوں سے بھی گھٹ گئی حتیٰ کہ آنحضرت ﷺ کے شمائل و حلیہ کو بیان کرنے والوں کی تعداد قاضی عیاض کے مطابق پندرہ ہے۔ ذیل میں تقلیل حدیث کے مصالِح اور اس کے سیاق میں تقلیل شمائل نگاری کا تجزیہ سپرد قلم ہے۔

قرآن و شریعت کے بنیادی مطالبات کا فروغ:

بعثت محمدی کے مقاصد میں تلاوت قرآن اور اس کے مطالب کا فہم سرفہرست عنصر ہے، کتاب اللہ کی بنیاد پر شریعت کے خدوخال تشکیل پاتے ہیں، لہذا ایمان والوں کو اس کے حفظ و نقل اور اس میں غور و فکر کی سب سے زیادہ ضرورت تھی۔ اس کے لئے ارادی طور پر علمی اور تالیفی پیمانہ پر جمع حدیث سے عہد رسالت میں توقف کیا گیا تاکہ صرف قرآن کریم اور دین کے ضروری و ناگزیر اجزاء اس توآثر و قطعیت کے ساتھ اگلی نسلوں کو منتقل ہوں کہ وہ امت کے اجتماعی تعامل کا جزو لاینفک بن جائے اور ان بنیادی اعمال کے بغیر دین اور دین کا ان اعمال کے بغیر تصور ممکن نہ ہو۔ دین کے عملی احکام کا بہت بڑا حصہ انہی

امور پر مشتمل ہے اور انہی امور کے لئے تواریخ، سنت ثابتہ، توارث سلف اور نقل العادت عن العادت کی اصطلاحات استعمال ہوتی ہیں، یہی دین کا وہ حصہ ہے جسے روز اول سے عمومی تعلیم و تبلیغ کا موضوع بنایا گیا اس لئے کہ امت کے ایک ایک فرد کا ان احکام سے آگاہ ہو جانا نبوت کے فرائض میں شامل ہے۔ امام ابو بکر جصاص کے الفاظ میں:

كل ما بالناس حاجته عامة فلا بد ان يكون من النبي ﷺ تو قيف الامة عليه (۲۰)
پیغمبر ﷺ پر ضروری ہے کہ جن شرعی امور کی ضرورت عام مسلمانوں کو ہے امت کو اس واقف کرائیں۔

آنحضرت ﷺ کے زمانے میں لوگوں کا مشغلہ سفر میں، مسجد میں، عام مجمع میں حتیٰ کہ جہاد میں بھی قرآن پڑھنے پڑھانے اور عملی دین سیکھے سکھانے کا بن گیا تھا۔ حضرت ابو سعید خدری کا بیان ہے:

كان اصحاب محمد ﷺ اذا قعدوا يتحدثون كان حديثهم الفقه الا ان يامروا رجلا فيقرء عليهم سورة او يقرأ رجل سورة من القرآن (۲۱)

آنحضرت ﷺ کے اصحاب جب بیٹھ کر آپس میں گفتگو کرتے تھے تو ان کی گفتگو فقہ فی الدین ہوتی تھی (دین کو سمجھنے سمجھانے کی ہوتی تھی) الا یہ کہ کسی آدمی کو حکم دیتے وہ ان کے سامنے کوئی سورت پڑھتا یا اپنے طور پر کوئی آدمی قرآن کی کوئی سورت پڑھنے لگتا۔

اور کبھی ان احکام شرعیہ سے ہٹ کر کوئی غیر معروف اور مختلف امور پیش آجائیں تو آنحضرت ﷺ سے صحابہ رجوع کر لیتے تھے، یوں آنحضرت ﷺ کے زمانے میں احادیث کی عام اشاعت نہیں ہوئی۔ شاہ ولی اللہ محدث دہلوی کے الفاظ میں:

در زمان آں حضرت ﷺ مردماں در ہمہ انواع علوم، چشم بر جمال آنحضرت ﷺ و گوش بر آواز وے می داشتند، ہرچہ پیش می آمد از مصالح جہاد و بدنہ و عقد جزیه و احکام فقیہہ و علوم زہدیہ ہمہ از آنحضرت ﷺ استفارمی نمودند (۲۲)

آنحضرت ﷺ کے زمانہ میں ہر قسم کے علم کے متعلق لوگوں کی نگاہیں آنحضرت ﷺ کے جمال مبارک پر جمی ہوئی تھیں، ان کے کان حضور ﷺ کی آواز پر لگے ہوئے تھے۔ جہاد کی مصلحتوں، صلح و جزیہ کا معاہدہ، فقہی احکام، زہد کے متعلق علوم وغیرہ ہو، جو باتیں بھی پیش آتی تھیں سب آنحضرت ﷺ سے دریافت کر لیتے تھے آنحضرت ﷺ کی تبلیغ عام کی اس کیفیت کو امام شافعی نے ان الفاظ میں بیان کیا ہے:

ما نقلته عامة عن عامة: وهذا الصنف كله من العلم موجود نصا في كتاب الله تعالى وموجودا واما عند اهل الاسلام ينقله كله عوامهم عن من مضى عن عوامهم يحكونه عن رسول الله (۲۳)

دینی امور کا ایک حصہ وہ ہے جو عموم سے عموم تک منتقل ہوتا چلا آ رہا ہے: علم کی اس قسم میں قرآن کریم میں موجود صریح احکام اور مسلمانوں کے وہ امور ہیں جو رسول اللہ ﷺ کی طرف منسوب کر کے عام المسلمین ہر زمانے میں (اپنے سے پہلی نسل کے) مسلمانوں سے نقل کرتے چلے آ رہے ہیں۔

مثل ان الصلوات خمس وان لله على الناس صوم شهر رمضان وحج البيت ان استطاعوا اليه سبيلا و زكاة في اموالهم وانه حرم عليهم القتل والربا والزنا والسرقة والخمر وما كان في معنى هذا

مثلاً یہ کہ پانچ وقت کی نماز فرض ہے، لوگوں پر رمضان کے روزے فرض ہیں، بیت اللہ کا حج بشرط استطاعت فرض ہے، ان کے اموال میں زکوٰۃ فرض ہے، ناحق قتل، سود، چوری، زنا، شراب یہ سب ان پر حرام ہیں اور جو بھی ایسی بدیہیات ہوں۔

پیغمبر ﷺ کی طرف کسی غلط بات کے انتساب کا جرم:

متعدد صحابہ مثلاً زبیر بن العوام، سعد بن ابی وقاص، انس بن مالک، زید بن ارقم وغیرہ سے منقول ہے، جب ان سے عرض کیا گیا کہ آپ آنحضرت ﷺ کی احادیث بیان نہیں کرتے تو فرماتے: حدیثیں تو ہم نے بھی سنی ہیں اور رسول اللہ ﷺ کی رفاقت میں سالہا سال تک رہے لیکن خوف معلوم ہوتا ہے آپ کی طرف کوئی غلط بات منسوب نہ ہو جائے جس کی سزا انتہائی سخت ہے، آنحضرت ﷺ کا ارشاد ہے: ”جو میری طرف جھوٹ منسوب کرے اس کا ٹھکانہ جہنم میں ہوگا۔“ (۲۴) کسی پیغمبر کی طرف جھوٹ منسوب کرنا افتراء علی اللہ کی ایک شکل ہے جس کے مرتکب کو قرآن میں سب سے بڑا ظالم ٹھہرایا گیا ہے، اس خوف کی وجہ سے حضرات صحابہ یہ نہیں کہتے تھے کہ حضور ﷺ کا ارشاد ہے باوجود یہ کہ مسائل آنحضرت ﷺ کے ارشادات اور حالات ہی سے بتاتے تھے۔ حضرت علی کا معمول تھا آپ اپنی طرف اشارہ کر کے اس فقرے کو دہراتے تھے:

لان اخر من السماء احب الی من ان اکذب علی رسول اللہ ﷺ (۲۵)

میں آسمان سے گر پڑوں یہ میرے لئے زیادہ آسان ہے اس بات سے کہ آنحضرت ﷺ کی طرف غلط بات کو منسوب کر کے بیان کروں۔

حضرت عبد اللہ بن مسعود خادم خاص ہونے کی وجہ سے صاحب النعل، صاحب الوسادة، صاحب المطهرة کے القاب سے موصوف ہیں اور آنحضرت کے ساتھ ایسی قربت بقول ابو موسیٰ اشعرئییٰ ہم لوگ جب یمن سے آئے تو ایک زمانہ تک ابن مسعود کو اہل بیت میں سے سمجھتے رہے اس لئے کہ اتنی کثرت سے ان کی اور ان کی والدہ کی آمدورفت آنحضرت ﷺ کے گھر میں تھی جیسے گھر کے آدمیوں کی ہوتی ہے، (۲۶) مگر ان کے شاگرد ابو عمرو شیبانی کہتے ہیں: میں ایک سال تک ابن مسعود کے پاس رہا، میں کبھی ان کو آنحضرت کی طرف منسوب کر کے بات کرتے نہیں سنا اور کبھی آنحضرت کی طرف کوئی بات منسوب کر دیتے تو بدن پر کپکپی آجاتی تھی۔ ایک اور شاگرد عمرو بن میمون یمنی ثم کوئی کے مطابق ہر جمعرات کو ایک سال تک ابن مسعود کے پاس آتا رہا میں نے کبھی آنحضرت ﷺ کی طرف نسبت کر کے بات کرتے نہیں سنا، ایک مرتبہ زبان پر یہ جاری ہوا کہ حضور ﷺ نے یہ ارشاد فرمایا تو بدن کانپ گیا، آنکھوں میں آنسو بھر آئے، پیشانی پر پسینہ آگیا، رگیں پھول گئیں اور فرمایا: ان شاء اللہ یہی فرمایا تھا یا اس کے قریب قریب تھا یا اس سے کچھ زیادہ یا اس سے کچھ کم۔ (۲۷)

حضرت صہیب بن سنان رومی آنحضرت ﷺ کے غزوات و اسفار بیان کرتے تھے اور حدیث نہیں بیان کرتے تھے، کہتے تھے: آؤ میں تم لوگوں سے اپنے غزوات بیان کروں مگر قال رسول اللہ ﷺ نہیں کہوں گا۔ (۲۸) حتیٰ کہ مذکورہ بالا عنوان کی بناء پر محدثین سند مرفوع کو مختصر کر کے موقوف بنا لیتے تھے۔ امام شعبی سے ان کی ذکر کردہ موقوف حدیث کو رسول اللہ ﷺ تک مرفوع کرنے کا مطالبہ کیا گیا تو یہ جواب دیا: نہیں، مرفوع نہ کرو، مجھ کو یہ زیادہ محبوب ہے کہ آنحضرت ﷺ کے بعد کسی اور شخص سے اس کو نقل کیا جائے کیونکہ اگر روایت میں کچھ کمی بیشی ہو گئی تو وہ بعد کے شخص

پر ہی رہے گا۔ اسی طرح ابراہیم نخعی نے ایک موقع پر فرمایا: مجھے آنحضرت ﷺ تک سند سے احادیث یاد ہیں لیکن مجھے قال عبد اللہ، قال علقمہ کہنا زیادہ پسند ہے۔ (۲۹)

فہم ناقص کی بناء پر تحدید احادیث

آنحضرت ﷺ کی سیرت میں بکثرت ذکر آتا ہے کسی صحابی سے آپ نے حدیث بیان کی، صحابی نے اجازت چاہی کہ لوگوں میں اس کی اشاعت کروں مگر آپ ﷺ نے بوجہ منع کر دیا۔ حضرت معاذ بن جبل، ابو ہریرہ، عمران بن حصین، حذیفہ و دیگر صحابہ سے اس قسم کی روایتیں نقل کی گئی ہیں، عمران بن حصین کہتے ہیں: میں آنحضرت ﷺ سے سنی ہوئی ساری باتیں لوگوں سے اس لئے بیان نہیں کرتا کہ جو نہیں جانتے ہیں وہ خواہ مخواہ میری مخالفت کریں گے۔ (۳۰) کیونکہ ہر ایک (عمومی مجمع) اس بشارت یا تحریف کو تحمل نہیں کر پائے گا جس کے مضرات اخفاء حدیث سے بڑھ کر ہوں گے، حضرت ابو ہریرہ کہتے ہیں: ”میں نے آنحضرت ﷺ سے دو طرح کے علم سیکھے ہیں: جو لوگوں کو بیان کرتا ہوں وہ پہلی قسم میں سے ہیں اور دوسرا علم وہ ہے کہ اگر میں اس کو پھیلا دوں تو ظالم حکمران (میرا گلا کاٹ ڈالیں)۔ (۳۱)

صحابہ خود ہی نہیں بلکہ دوسروں کو بھی اس قسم کی حدیثوں کی عام اشاعت سے منع کیا کرتے تھے جن سے لوگ وحشت زدہ ہوں ورنہ بعض کو یہی باتیں فتنہ میں مبتلا کر دیں گی۔ حضرت علیؓ کا قول تعلیقات بخاری میں منقول ہے:

حدثوا الناس مما يعرفون ان يحذو الله ورسوله (۳۲)

عام لوگوں سے وہی باتیں کیا کرو جنہیں وہ جانتے پہچانتے ہوں کیا تم چاہتے ہو کہ اللہ اور اس کے رسول ﷺ کو جھٹلایا جائے۔

امام بخاری نے اپنی صحیح میں اسی حکمت پر مبنی عنوان قائم کیا ہے:

باب من خص بالعلم قوما دون قوم كراهية ان لا يفهموا

علم کی باتیں کچھ لوگوں کو بتانا اور کچھ کو نہ بتانا اس خیال سے کہ سمجھ میں نہ آئیں گی

اور حضرت معاذ کی یہ مشہور حدیث بھی نقل کی ہے: وہ ایک مرتبہ رسول اللہ ﷺ کے پیچھے سواری پر سوار تھے۔ آپ ﷺ نے فرمایا: اے معاذ! میں نے عرض کیا: حاضر ہوں یا رسول اللہ۔ آپ ﷺ نے دوبارہ فرمایا: اے معاذ! میں نے عرض کیا: حاضر ہوں یا رسول اللہ۔ آپ ﷺ نے سہ بارہ فرمایا: اے معاذ! میں نے عرض کیا: حاضر ہوں یا رسول اللہ۔ تین بار ایسا ہوا اس کے بعد آپ ﷺ نے فرمایا: ”جو شخص سچے دل سے اس بات کا اقرار کرے کہ اللہ کے سوا کوئی معبود نہیں اور محمد ﷺ اللہ کے رسول ہیں، اللہ اس پر دوزخ کی آگ کر دیتا ہے۔“ میں نے عرض کیا: یا رسول اللہ! کیا اس بات سے لوگوں کو آگاہ نہ کر دوں تاکہ وہ خوش ہوں؟ آپ ﷺ نے فرمایا: نہیں (جب تم یہ خبر سناؤ گے اس وقت لوگ اس پر بھروسہ کر بیٹھیں گے اور عمل چھوڑ دیں گے) پھر حضرت معاذ نے انتقال کے وقت یہ حدیث اس خیال سے لوگوں کو سنائی کہیں اخفاء حدیث رسول ﷺ کا ان سے آخرت میں مواخذہ نہ ہو (۳۳)

روایات کے نشر و اشاعت میں توقف کے فقہی نتائج:

مندرجہ بالا وجوہ کی بناء پر شریعت کے عملی امور اور احادیث (اخبار آحاد) کے البلاغ و تشہیر میں فرق اور ان کے قوت و ضعف میں امتیاز پیدا کیا گیا اور آنحضرت ﷺ و حضرات شیخین ابو بکر و عمر کے اقدامات سے احادیث کی اشاعت میں انثار

وعموم پیدا نہیں ہوا، تاکہ اگلے زمانہ میں احادیث کے باقاعدہ عدم ابلاغ کی بناء پر ان کے رد و قبول، استدلال، طریقہ استنباط، احوال زمانہ اور مجتہد کے مذاق و رجحان کے باعث مختلف معیارات و ذوق اس طور پر وضع ہوں کہ ان سے مستنبط ہونے والے نتائج یکجہدار، غیر صریح رہ جائیں اور امت کو مختلف امور میں مختلف نقطہ نظر سے استفادہ کی گنجائش میسر ہو۔ ان غیر تشریحی احکام میں (باوجود اپنی عظمت و وقعت) اجتہادی امر ہونے کی بناء پر ایسی توسع پیدا ہو جائے کہ ایک مومن کسی بھی حال میں تنگی میں مبتلا نہ ہو اور دین پر عمل کرنے کی راہیں اس کے لئے کھلی رہیں اور (بد قسمتی سے) ان کا تارک حتیٰ کہ ان کا منکر بھی دین سے خارج نہ ہو اور آنحضرت ﷺ کے ”الدین یسر“ کے اعلان و امتیاز میں کوئی شک نہ رہے۔ یہی کچھ سید انور شاہ کشمیریؒ سے منقول ہے:

ان جمع الاحادیث فی عہد النبی ﷺ وان کان احسن فی بادی الراى الا ان المرصی عند ذلک کان لا تدون الاحادیث مثل تدوین القرآن ولا یحفظ حفظہ (۳۴)

نبی کریم ﷺ ہی کے زمانہ میں حدیثیں اگر جمع ہو جائیں تو بظاہر یہ زیادہ اچھی بات نظر آتی ہے لیکن در حقیقت مقصد ہی یہ تھا کہ حدیثوں کی تدوین سرے سے اس طریقہ و کیفیت سے نہ ہو جیسے قرآن کی تدوین اور حفاظت پر غیر معمولی توجہ صرف کی گئی ہے۔

بل الاحادیث تبقی فی مرتبة ثانیة بمشی فیہا الاجتہاد و تفحص العلماء وغور الفقہاء و بحث المحدثین، لینفسخ علیہم امر الدین ویتوسع علیہم من کل جانب، صدق حیث قال ان الدین یسر بلکہ (قصد تدوین احادیث کے ساتھ ایسا برتاؤ کیا گیا کہ) قرآن کے مقابلہ میں ان کی حیثیت ثانوی ہو گئی، قرآن جیسی قطعیت نہ ہونے کے باعث احادیث میں علماء کے اجتہاد و تحقیق، فقہاء کی فکر و نظر اور محدثین کے لئے تلاش و جستجو کی گنجائش پیدا ہو گئی تاکہ ایمان والوں پر ان کا دین کشادہ ہو، عمل میں وسعت پیدا ہو اور یہ فرمان سچ ہو کہ دین سراپا آسان ہے۔

احادیث کے معانی و مفاہیم پر غور و خوض کر کے مستنبط ہونے والے فقہی امور کی تین اقسام اور ان کے احکام پر امام ابو الیسر بزردوی نے جامع بحث کی ہے جس کی روشنی میں تقلیل روایت کے فوائد واضح ہوتے ہیں:

۱۔ سنن زوائد ۲۔ سنن ہدی ۳۔ اعلام الدین (شعائر اسلام)

سنن زوائد: ایمان والوں کو ان کا مکلف نہیں بنایا گیا ہے اور ان کا تارک گناہ گار ہے نہ برائی کا مرتکب ٹھہرایا جائے گا والروائد نحو تطویل القراءة فی الصلوة و تطویل الركوع والسجود وسائر افعاله التي یاتی بها فی الصلوة فی حالة القيام والركوع والسجود و افعاله خارج الصلوة من المشی واللبس والاکل فان العبد لا یطالب باقامتها ولا یأثم بتركها ولا یصیر مسینا

سنن ہدی: اہمیت کے اعتبار سے زوائد پر فوقیت رکھتے ہیں، ان کا تارک کبھی ملامت اور گناہ کا مستحق ہوتا ہے اور کبھی ملامت سے بھی مامون ہوتا ہے البتہ دونوں صورتوں میں حکومتی باز پرس اور تعزیری کارروائی سے محفوظ ہوگا۔

الف: کل نفل واطب علیہ رسول اللہ ﷺ مثل التمشد فی الصلوة والسنن الرواتب فحکمها ان یندب الی تحصیلها ویلام علی ترکها مع اثم یسر

ب: وکل نفل لم یواظب علیہ رسول اللہ ﷺ بل ترکہ فی حالۃ کا لظہارۃ بکل صلوة و تکرار الغسل فی اعضاء الوضوء والترتیب فی الوضوء فانہ یندب الی تحصیلہ ولكن لا یلام علی ترکہ ولا یلحق بترکہ وزر (۳۵)

اعلام الدین: گو ان کا شمار فرائض واجبات میں نہیں ہے مگر ان کے ترک پر اصرار کو استخفاف دین گردانا جائے گا جیسے اذان، اقامت، جماعت کی نماز، عیدین کی نماز وغیرہ۔ امام محمد سے منقول ہے اس قسم کے افعال کے ترک پر اصرار اور حکم کے ماننے سے انکار کی بناء پر ان سے لڑائی کی جائے گی۔

اذاصر اهل مصر علی ترک الاذان والاقامة، امروا بھما، فان ابوا، قوتلو اعلی ذلک اور امام ابو یوسف نے یہ اضافہ کیا ہے یہ لڑائی ہتھیار سے حملہ کے بجائے عام تادیبی کارروائیوں پر مشتمل ہوگی: المقاتلة بالسلاح عند ترک الفرائض والواجبات - واما السنن فانما یودبون علی ترکھا، ولا یقاتلون علی ذلک، لیظہر الفرق بین الواجب وغیرہ

خلاصہ یہ کہ احادیث سے مستنبط غیر وجوبی امور کی مذکورہ بالا ثانوی کیفیت آنحضرت ﷺ کی ارادی طرز عمل کا ثمرہ ہے، یوں اس ذخیرہ حدیث میں علماء کے اجتہاد و تحقیق اور فقہاء کے تلاش و جستجو کے لئے وسعت و ہمت پیدا ہوئی، یہ روایات تابعین اور تبع تابعین کے دور میں تحقیق و تنقید کا موضوع بنیں اور ان روایات کے توسط سے مختلف مناہج فکر وجود میں آئے جن کے مابین عداوتوں سے ماورا کئی مسائل میں اختلافات تھے۔ حضرت ابو سعید خدری کی روایت ہے کہ آنحضرت ﷺ کے ارشاد ”سفر میں روزہ نیکی نہیں“ کے پیش نظر رسول اللہ ﷺ کے ساتھ رمضان کے سفر میں ہم میں کچھ لوگ روزہ رکھتے اور کچھ روزہ نہ رکھتے، لیکن روزہ رکھنے والا روزہ نہ رکھنے والے کو عار دلاتا نہ روزہ چھوڑنے والا روزہ رکھنے والے کو طعنہ دیتا اور ہم دل میں بھی ایک دوسرے کے خلاف کچھ محسوس نہیں ہونے دیتے تھے۔ (۳۶) پھر ان حضرات کے فکر و نظر کے ذریعے عام لوگوں کے لئے دینی امور میں آسانیاں میسر آئیں کہ وہ جس بات پر بھی عمل کریں ان کا شمار تارک سنت میں نہیں ہوگا۔ شاہ ولی اللہ محدث دہلوی ان احادیث کی معلومات کی بنا پر پیدا ہونے والے اختلافات کے بارے میں فرماتے ہیں کہ ایسے اختلافی مسائل جن میں صحابہ کے اقوال ہر پہلو کی تائید میں ملتے ہیں مثلاً عیدین و تشریق کی تکبیریں۔۔۔ اور اس قسم کی ساری باتوں میں اختلاف کا یہ مطلب نہیں ہے کہ ان میں سے کوئی صورت شریعت کے مطابق اور اس کی مخالف شکل غیر شرعی ہے بلکہ اگر سلف کا اختلاف تھا، تو اس میں تھا کہ ان دونوں صورتوں میں اولی اور بہتر کیا ہے؟ ورنہ دونوں شکلوں کو شرعی قرار دینے میں سب متفق تھے۔ (۳۷)

دور فاروقی میں مصلحت پیغمبری ﷺ کے معاشرتی نتائج:

رسول اللہ ﷺ کے اس ارادی حکمت عملی کے نتیجے میں تمام عمومی تشریحی امور اس طرح سے عام مسلمانوں میں شائع ہو گئے اور پہلی نسلوں سے پچھلی نسلوں تک ان کو اس کیفیت سے پہنچایا گیا کہ ان امور میں توازن اور قطعیت کی وجہ سے شک و شبہ کی کوئی گنجائش باقی نہیں رہی اور ان میں سے کسی کا انکار دین کے انکار کے مترادف ہو گیا، جیسے انسانی جسم کے کلیدی اعضاء جن کے قطع کے بعد انسان زندہ رہ ہی نہیں سکتا۔ ان وجوبی امور جیسے نماز، حج کے ترک پر آنحضرت ﷺ کے کلام میں یہ تعبیر اہل علم سے مخفی نہیں۔ ایک مؤرخ ابن حزم مسلمانوں کے بلاد و ممالک میں ان نتائج کو مندرجہ کیفیت کے

ساتھ مشاہدہ کرتا ہے:

”پانچ وقتوں کی نمازوں میں یہ کیفیت پیدا ہوگئی کہ مومن ہو یا کافر کسی کے لیے شبہ کی گنجائش ان میں نہ چھوڑی گئی، ان میں ہر ایک جانتا ہے کہ ان نمازوں کو مقررہ اوقات پر پیغمبر اپنے صحابیوں کے ساتھ پڑھتے رہے ہیں اور جو بھی جہاں کہیں آپ کے دین میں داخل ہوئے وہ بھی ان نمازوں کو پڑھتے رہے اور آج تک پڑھ رہے ہیں، بغیر کسی شک و شبہ کے اس یقین کو ہر ایک اپنے دل میں پاتا ہے کہ سندھ والے بھی ان نمازوں کو اسی طرح پڑھتے ہیں جس طرح اندلس والے ان کو ادا کرتے ہیں، آرمینہ کے باشندے ان ہی نمازوں کو پڑھتے ہیں جو یمن والے پڑھتے ہیں۔ یہی حال رمضان کے روزوں کا ہے کہ نہ کسی مومن کے لیے شک کی گنجائش باقی رہی اور نہ کافر کے لیے کہ رمضان میں آنحضرت ﷺ نے روزے رکھے اور جہاں کہیں جو لوگ بھی آپ کے دین میں داخل ہوئے وہ بھی ہر سال ان روزوں کو رکھتے ہیں، اسی طرح نسلاً بعد نسل رمضان کے روزوں کا یہ سلسلہ مسلمانوں میں منتقل ہوتا چلا آ رہا ہے، یہی حال حج کا ہے کہ مومن ہو یا کافر سب جانتے ہیں کہ آنحضرت ﷺ نے خود بھی حج کیا اور اس کے مناسک کو ادا فرمایا اور ہر علاقہ کے مسلمان ہر سال ایک ہی مہینے میں اس کو ادا کرتے ہیں، الغرض یہ اور اسی قسم کی وہ ساری چیزیں جن کا قرآن میں مطالبہ کیا گیا ہے ان سب کا یہی حال ہے، مثلاً زکوٰۃ کی فرضیت، مردار اور سور کی حرمت، محرمات سے نکاح کا حرام ہونا وغیرہ۔“ جب عمر خلیفہ ہوئے تو اہل فارس کے تمام شہر طولا و عرضاً، پورا شام، جزیرہ اور مصر فتح ہو گیا، مشرق سے مغرب تک کوئی شہر باقی نہ رہا جس میں مساجد نہ بنائی گئی ہوں، قرآن نہ لکھے گئے ہوں، آئمہ قرآن نہ پڑھتے ہوں اور مکاتب میں بچوں کو اس کی تعلیم نہ دیتے ہوں اور اس تمام عرصہ میں تمام مومنین کے درمیان کبھی کسی چیز میں کوئی اختلاف نہیں ہوا بلکہ وہ سب ملت واحده و مقالہ واحده رہے۔“ حضرت عمر کی وفات تک مصر سے عراق، شام سے یمن تک ان شہروں کے درمیان ایک لاکھ قرآن نہ ہوں گے تو اس سے کم بھی نہ ہوں گے۔“ (۳۸)

اس وقت مقصود یہی تھا کہ قرآن کریم ہی تمام توجہات کا مرکز ہو اور حفظ قرآن سے کوئی غافل نہ ہو۔ حافظ ذہبی

کے الفاظ ہیں:

وقد كان عمر يامرهم ان يقلوا الرواية عن نبيهم ولغلا يتشاغل بالاحاديث عن حفظ القرآن (۳۹)

نیز ان عمومی عناصر کی ترویج و مشغولی کی بناء پر تمام اہل ایمان کا عہد صحابہ اور بالخصوص حضرت عمر فاروق کے اختتام خلافت تک بنیادی تشریحی و فقہی مسائل پر اجماع ہو گیا، دور فاروقی میں اجتماعی غور و فکر اور شورائی اجتہاد کے بعد اگر خلیفہ وقت کسی امر کا فیصلہ کر دیتا تھا تو کسی شخص کی مجال نہ تھی کہ اس کی مخالفت میں قدم اٹھائے، حضرت عمر نے صحابہ کو جس راستے پر ڈالا صحابہ اس پر قائم رہے، اس زمانہ میں افتراق مسلک و اختلاف آراء کا وجود ہی نہ تھا بلکہ پوری امت ایک ہی مسلک پر گامزن تھی اور بعد میں آنے والوں حتیٰ کہ آئمہ اجتہاد کے لئے دور فاروقی کا دینی نچ و فقہی مزاج کلید کی حیثیت اختیار کر گیا۔ شاہ ولی اللہ محدث دہلوی کے الفاظ میں:

وبعد از قرآن وحدیث مدار اسلام بر فقہ است، وامہات فقہ مسائل اجماعیہ فاروق است، واگر اکثر اہل اسلام را بنظر امتحان نگاہ کنی، حنفیوں و مالکیوں و شافعیوں اند، وکسے کہ بر اصول وامہات ایں مذاہب اطلاع دارد، شک نمی کند در آن کہ اصل ایں مذاہب مسائل اجماعیہ فاروق است، وآں مانند امر مشترک است در میاں ہمہ آئمہ۔ (۴۰)

اور قرآن وحدیث کے بعد اسلام کا دار و مدار فقہ پر ہے اور فقہ کی بنیادی مسائل حضرت عمر فاروق کے اجماعی مسائل

ہیں (یعنی جن پر آپ کے عہد خلافت میں اجماع ہو گیا تھا) اور جو اہل اسلام کی اکثریت کا جائزہ لیا جائے تو وہ حنفی، مالکی اور شافعی ہیں اور جو شخص ان مذاہب کے اصل و امہات پر اطلاع رکھتا ہے، اس بارے میں شک نہیں کرے گا کہ ان مذاہب کی اصل بھی حضرت عمر فاروق کے اجماعی مسائل ہیں اور ان تمام مذاہب کے درمیان یہ امر مشترک ہے۔

متون حدیث اور روایات شامل کے فنی حیثیت میں فرق:

قلّت روایت کے عہد میں ذخیرہ حدیث غیر اعلانیہ دو حصوں میں منقسم تھا، ذخیرہ حدیث کے ایسے تمام تشریحی، اصولی، اجماعی مسائل اور مہمات دین سے متعلق احادیث منقول و محفوظ ہو رہی تھیں، جس کا جاننا اور اس کی پابندی کرنا لوگوں پر عمومی طور پر واجب تھا، جبکہ دین کے فروع و جزئیات کی بابت روایات و احادیث کی عمومی تبلیغ و تشہیر کے بجائے کسی خاص موقع پر اسے بیان کرنے پر اکتفا کیا جاتا تھا، یہ دوسرا حصہ آنحضرت ﷺ کے شامل اور سنن زوائد (جیسے رسول اللہ ﷺ کے لباس و عادات) کی احادیث پر مشتمل تھا ان تمام کو حضرت عمر کم روایت کرتے تھے اور اس امر میں سخت محتاط تھے کہ آئندہ نسلیں ان میں منہک ہو کر تشریحی روایات و احکام سے بے اعتنائی نہ برتنے لگیں۔ شاہ ولی اللہ نے ذخیرہ حدیث کی بابت اس تمام منظر نامہ کو یوں تحریر فرمایا: باستقراء تام معلوم شد کہ فاروق اعظم نظر دقیق در تفریق میان احادیث کہ بہ تبلیغ شراک و تکمیل افراد بشر تعلق دارد از غیراں مصروف می ساخت؛ لہذا احادیث شامل و احادیث سنن زوائد در لباس و عادات کمتر روایت می کرد۔ (۴۱)

اچھی طرح چھان بین سے یہ بات ثابت ہوتی کہ حضرت عمر کی دقیق نظر حدیث کے دونوں حصوں میں امتیاز پر تھی یعنی وہ حصہ جس سے شریعت کی تبلیغ اور نوع انسانی کی تکمیل متعلق ہے اس میں مشغول کر کے دوسرے حصے میں انہماک سے لوگوں کو روکتے تھے۔ اپنے اوپر اس پابندی کے اطلاق کے ساتھ حضرت عمر دوسروں کو بھی حدیث کے اس حصے کی اشاعت عام سے منع کرتے تھے جن کا تعلق احکام یا سنن ہدی سے نہیں ہوتا:

ان عمر نھی عن الحدیث عمالا یفید حکما ولا یكون سنة (۴۲)

حضرت عمر کی یہ ساری قدغن اس لئے تھی کہ غیر تشریحی روایات میں عموم کی کیفیت پیدا نہ ہو جائے اور لوگ اقوام سابقہ کی طرح محتاب اللہ و اصل شراک کو ترک کر کے دین کے فروعی امور میں مشغول نہ ہوں:

ایں ہا از تکلیفیہ تشریحیہ نیست، بختمل کہ چون اہتمام تام بروایت آل بکار برند، بعض اشیاء از سنن زوائد بہ سنن ہدی مشتبہ گردد (۴۳)

چوں کہ ان حدیثوں کا شمار ان علوم میں نہیں ہے جن کا مکلف لوگوں کو بنایا گیا ہے (ان کی حیثیت عام شرعی امور کی بھی نہیں ہے) اور اگر اس دوسرے حصے کے بیان و اشاعت پر زیادہ توجہ دی گئی تو ایسا نہ ہو کہ سنن زوائد و ہدی باہم خلط ملط ہو جائیں۔

تقلیل شامل جگاری

قلّت روایت حدیث کے پس منظر میں بالعموم اور فنی فرق کے باعث بالخصوص شامل اور اس قبیل (غیر وجوبی امور) کی احادیث کی اشاعت و تدوین اوائل زمانہ میں بڑے پیمانے پر اور مربوط انداز میں نہیں ہوئیں۔ اس حصہ کی تشریحی ضرورت و شہرت نہ ہونے کے باعث چند اصحاب رسول ﷺ ہی شامل نبوی کے بیان پر کامل دسترس اور خصوصی شغف رکھتے تھے، یوں جملہ اصحاب رسول ﷺ میں یہ مرویات ایک خاص دائرہ میں محصور رہیں۔ جن صحابہ نے آنحضرت ﷺ

کے شمائل و حلیہ مبارکہ کو بیان کیا ان کی تعداد کم و بیش پندرہ ہے ان میں درج ذیل اسماء شامل ہیں؛
 حضرت علی بن ابی طالب، حضرت عائشہ صدیقہ، حضرت ابو ہریرہ، حضرت انس بن مالک، حضرت جابر بن
 سمرہ، حضرت عبد اللہ بن عباس، حضرت براء بن عازب، حضرت ابو الطفیل، حضرت ہند بن ابی ہالہ، حضرت ام معبد
 ، حضرت حکیم بن حزام، حضرت معرض بن معیقب، حضرت عداء بن خالد، حضرت خرمیم بن فاتک، حضرت ابو جحیفہ، ابو امامہ
 باہلی، ابو مرثد رضی اللہ تعالیٰ عنہم اجمعین وغیرہ۔ (۴۴) نیز اکابر صحابہ کی حیات میں روایات شمائل کے تکرار کا رواج نہ
 ہونے کی بناء پر خلفاء اربعہ، حضرت طلحہ، زبیر بن عوام، سعد بن ابی وقاص، عبدالرحمن بن عوف، ابو عبیدہ بن الجراح، سعید
 بن زید، ابی بن کعب، معاذ بن جبل، سعد بن عبادہ، عبادہ بن صامت و دیگر کی روایات نہ ہونے کے برابر ہیں اور اصغر
 صحابہ (جن کے زمانے میں تابعین کی جماعت آنحضرت ﷺ کے شمائل و حلیہ کے جاننے کے انتہائی مشتاق تھے) سے روایات
 شمائل زیادہ ہیں، جیسے حضرت ابو ہریرہ، جابر بن عبد اللہ، رافع بن خدیج، عبد اللہ بن عمر، انس بن مالک، براء بن عازب، ابو
 الطفیل عامر بن واہلہ۔ ان کے علاوہ متاخر الوفا صحابہ کے احتیاط روایت، عبادت و جہاد میں مشغولی اور اپنے دور دراز قبائل
 میں محدود رہنے کے باعث بھی ان سے شمائل بکثرت روایت نہیں ہو سکیں۔

حوالہ جات و حواشی

- (۱) ابن عبد البر اندلسی: جامع بیان العلم و فضلہ، ص ۸۹، دار ابن الجوزی، الدمام، ۱۹۹۳
- (۲) ابن سعد، محمد الکاتب: الطبقات الکبریٰ، ۳/۲۳۷، دار الکتب العلمیہ، بیروت، ۱۹۹۰
- (۳) نیشاپوری، محمد بن عبد اللہ الحاکم: المستدرک، ۱/۱۰۵، دار الکتب العلمیہ، بیروت، ۲۰۰۲
- (۴) الطبقات: ۱۲/۷
- (۵) المستدرک: ۵۷۳/۳
- (۶) عبد الرشید نعمانی: امام ابن ماجہ اور علم حدیث، ص ۲۳۹-۲۳۰، نور محمد اصح المطابع، کراچی
- (۷) الصحیح للمسلم: باب تحريم الذبح لغیر اللہ
- (۸) عازی، ڈاکٹر محمود احمد: ڈاکٹر حمید اللہ کی سیرت نگاری، مشمولہ السیرۃ ششماہی، ۳۳۵/۱۰، زواریہ اکیڈمی، کراچی
- (۹) الندوی، ابو الحسن علی الحسنی: رجال الفکر والدعوة فی الاسلام، ۸۲، دار ابن کثیر، ۲۰۰۷
- (۱۰) "استاذنا النبی ﷺ فی الکتابۃ فلم یاذن لنا" خطیب بغدادی: تفسیر العلم، ۳۲
- (۱۱) "ومن کتب عنی غیر القرآن فلیمحه" تفسیر العلم، ص ۳۱
- (۱۲) "فجمعناھا فی صعيد واحد فالقیناھا فی النار" تفسیر العلم، ص ۳۲
- (۱۳) "اكتبوا کتاب اللہ، امحضوا کتاب اللہ، اکتبوا غیر کتاب اللہ؟ امحضوا او اخلصوه" المسند، رقم ۱۰۷۰۸
- (۱۴) حضرت ابو بکر نے مجمع صحابہ کو مخاطب کیا: انکم تحدثون عن رسول اللہ ﷺ احادیث و تختلفون فیھا والناس بعدکم
 اشد اختلافاً" تذکرۃ الحفاظ للذہبی
- (۱۵) "مولوی عبد اللہ چکڑالوی سے لے کر برق اور پرویز صاحب تک سب لوگ حضرت عمر کو انکار حدیث میں اپنا امام قرار
 دیتے چلے آ رہے ہیں" حفاظت حدیث: خالد علوی، ۱۵۶، الفیصل لاہور

- (۱۶) عسقلانی، ابن حجر: الاصابة في تمييز الصحابة، ۳/۱، المكتبة العصرية، بیروت، ۲۰۱۲
- (۱۷) الحاکم نیشاپوری: المدخل فی اصول الحدیث، ص ۷، دار ابن حزم، ۲۰۰۷
- (۱۸) ابن عبدالبر: الاستیعاب فی معرفة الصحابة، مقدمہ، دار الحیئل، بیروت، ۱۹۹۲
- (۱۹) ان مصالح کے تانے بانے اور مولانا مناظر احسن گیلانی سے اخذ کئے گئے ہیں، رحمۃ اللہ رحمۃ واسعہ، تفصیل کے لئے ان کی کتاب ”تدوین حدیث“ سے مراجعت کی جائے۔
- (۲۰) ابو بکر جصاص: احکام القرآن، ۲۰۳/۱، دار الکتب العربی، بیروت
- (۲۱) الطبقات: باب جمع من عهد رسول اللہ ﷺ، ص ۳۷۲/۲
- (۲۲) شاہ ولی اللہ دہلوی: ازالة الخفاء، ۱۳۰/۳، قدیمی کتب خانہ، کراچی
- (۲۳) امام شافعی: الرسالة، ص ۱۲۷، مطبعة مصطفى البابي، مصر
- (۲۴) الصحيح: البخاری، ۳۸/۱
- (۲۵) احمد بن حنبل: المسند، ۸۱/۱، دار المنہاج، ۲۰۰۸
- (۲۶) البخاری: ۳۵/۵
- (۲۷) احمد: ۲۲۳/۱
- (۲۸) الطبقات: ۲۲۹/۳
- (۲۹) شاہ ولی اللہ دہلوی: الانصاف فی بیان سبب الاختلاف، مترجم، ص ۳۶، محکمہ اوقاف پنجاب
- (۳۰) احمد: ۴۴۷/۲
- (۳۱) البخاری: ۱۲۰/۱
- (۳۲) البخاری: ۴۴/۱
- (۳۳) البخاری: ۱۲۸/۱
- (۳۴) فیض الباری: سید انور شاہ کشمیری ۲۰۸/۱، دار الکتب العلمیہ، بیروت
- (۳۵) البرزوی، فخر الاسلام: کشف الاسرار ۳۱۰/۲-۳۰۸، الصدق پبلشرز، کراچی
- (۳۶) البخاری: رقم ۱۹۴۷
- (۳۷) الانصاف فی بیان سبب الاختلاف، مترجم: ۸۹
- (۳۸) اندلسی، ابن حزم: الملل والنحل مترجم، ص ۵۷۶، المیزان ناشران لاہور، ۲۰۰۶
- (۳۹) تذکرۃ الحفاظ: ۶/۱
- (۴۰) شاہ ولی اللہ دہلوی: قرة العینین فی تفضیل الشیخین، ص ۱۷۱، مکتبہ سلفیہ، لاہور
- (۴۱) ازالة الخفاء: شاہ ولی اللہ دہلوی ۱۳۱/۲
- (۴۲) جامع بیان العلم: ابن عبد البر، ۱۳۸/۲
- (۴۳) ازالة الخفاء: ۱۳۲/۲
- (۴۴) قاضی عیاض: مقدمة الشفاء، ۸۲/۱- مزید تفصیل کے لئے دیکھئے: علوم سیرت: تعارف، آغاز اور ارتقاء: محمود احمد غازی
ڈاکٹر ”مقالہ“ تعمیر افکار، شماره جون ۲۰۰۷ء، ص ۲۶

